

Ismijiet toponomastiċi fil-Hamrun

— minn Walter Camilleri —

● Fl-1993 kont tajt sehmi fil-pubblikazzjoni tal-ktieb, f'erba' volumi, bl-isem: "Il-Knejjes Parrokkjali ta' Malta u l-Festi Taghhom". Is-sehem tiegħi kien appuntu dwar il-Parroċċa San Gejtanu, Hamrun, kapitlu 19, fl-ewwel volum.

Kienu bosta li talbuni, biex dak il-kapitlu nipubblikah fil-programm tal-festa ta' San Gejtanu. Minhabba nuqqas ta' spazju, se nillimita ruħi biss għall-ismijiet toponomastiċi "uffiċjali" tas-Subborg għażiż tagħna.

ISMIJET OHRAJN

Imma qabel ma nghaddu għas-suġġett tagħna, nixtieq naghmel suġġeriment marbut ukoll ma' l-ismijiet toponomastiċi fil-Hamrun. Dan qed naghmlu, biex titqajjem kuxjenza pubblika fl-interess Nazzjonali, kif ukoll Lokali.

Bhal f'kull belt/rahal ieħor f'Malta u Għawdex, kull roqgħa art, u/jew medda art ġmielha, għalqa jew sqaq, kellhom isem jew laqam partikolari marbut magħhom. Illum, "uffiċjalment" baqa' biss isem wiehed, dak proprju kif nafuh illum, l-isem tar-rahal/belt.

U filwaqt li nibqgħu dwar il-Hamrun, ma nistgħux ninsew l-ismijiet "uffiċjali" tal-Hamrun, kif se naraw aktar l-isfel. Daqstant ieħor ma nistgħux ninsew u/jew inwarrbu dawk l-ismijiet/laqmijiet "wisq popolari" ta' l-art li sawwru l-Hamrun ta' llum.

U għax ma għandniex niktbu, b'mod uffiċjali, li t-triq tagħna tinstab f'"tar-Rabbat"; f'"tas-Samra"; f'"tal-Barrada"; fil-"Blata l-Bajda"; f'"ta' Braksja" eċċ. U dawn fost l-aktar popolari u mifruta, għax ismijiet oħrajn ta' rqajja iżgħar insibu ferm aktar. Ngħidu aħna, l-art li fuqha hi mibnija l-knisja ta' San Gejtanu, kienet magħrufa bħala "ta' Saitun", eċċ.

L-Awtorità Ċivili għandha terġa' tagħti l-hajja lil dawk l-ismijiet/laqmijiet toponomastiċi b'mod uffiċjali, bhal fil-każ, u bl-istess importanza tal-Post Code. GĦAX DAN HUWA WKOLL PATRIMONJU MALTILI GĦANDNA NURUH U NUŻAWH. Il-Kunsilli Lokali għandhom jagħtu l-kontribut tagħhom biex dan il-wirt nazzjonali ma jkomplix jintilef.

U nghaddu issa għall-ismijiet proprji tal-Hamrun tal-bieraħ u ta' llum. Il-Hamrun li nafu llum ma kienx minn dejjem, bħala territorju distint u awtonomu. Anzi, kien parti integrali fi truf il-konfini parrokkjali tat-tliet irhula ta' madwaru: Birkirkara; Hal Qormi u l-Furjana. Din hi definizzjoni parrokkjali u sa ċertu punt, ċivili wkoll, sa l-1881.

TA' BRAKSJA

Ta' "ta' Braksja" hu l-isem oriġinali tal-Hamrun, fil-firxa tiegħu mill-Blata l-Bajda sal-Furduliz, minn sekli ilu. Jixduh bosta dokumenti, fejn b'referenza għall-kappella ta' San Nikola, fejn illum insibu l-kappella ta' l-Assunta ta' "tas-Samra", kien inkiteb, li fl-1625 kienu jsibuha bħala "San Nicolai della Braxia", u fl-1635, "San Nicolai della contrada tal Braxchixia".

Lejn tal-Pietà, fl-1645 insibu "contrada della chiesa e convento della B.V.M. della Pietà, chiamata tal Breixia". Filwaqt li għall-istess inhawi, fl-1878, inkiteb: "... nei limiti della Florana in contrada della Pietà, appellata ta Braksia".

Dan ifisser, li dak li huwa Hamrun illum, inkluza parti mill-Marsa u Santa Venera kollha, kien b'dan l-isem. Sa ċertu punt, il-Prof. G. Wettinger jissostanzja dan fit-toponomastika tiegħu. Riferenza għal ta' "ta' Braksja", illum baqa' biss, wiehed miċ-ċimiterji f'tal-Pietà, li jgħib dan l-isem: "Ċimiterju ta' Braksja."

TA' SAN ĠUZEPP

Il-Hamrun ta' dahri, għal madwar 300 sena, kien rabat ismu ma' San Ġuzepp, minhabba żewġ grajjiet li sehħew fl-istess żmien.

(1) Fl-1620, l-isqof Cagliares kien iddikjara l-festa ta' San Ġuzepp bħala "Festa Kmandata", meta fil-Knisja Universali kien qed ikun hemm qawmien għdid u devozzjoni

speċjali b'riżq l-Imqaddes Ġużeppi.

(2) Il-Kav. Eugenio Ramirez Maldonato, madwar l-1617-25, kien bena mill-ġdid u minn butu kappella fil-Furduliz u kien iddedikaha lil San Ġużepp. Din il-kappella kienet tinstab minflok dik li hemm illum tas-Soċjetà ta' San Pawl.

U billi San Ġużepp ma tantx kien popolari f'dawk iż-żminijiet; u billi kien meqjum biss f'żewġ kappelli, waħda Malta u oħra Għawdex; u billi kellna dawk iż-żewġ avvenimenti fl-istess żmien; u billi dik il-kappella ta' Maldonato kienet fi triq ewlenija bejn il-Belt Valletta u l-Imdina/San Anton; il-poplu kien tħabbeb iżjed mal-qaddis, daqskemm ukoll kienet għoġbitu dik il-kappella. U "indikaha" bhala xi punt ta' riferenza, għax fejn kienet, kienet tagħti fil-għajn wisq, wisq iżjed mill-kappella ta' Santa Venera u dik ta' San Bartilmew.

It-triq ewlenija li laqgħet fiha din il-kappella, hadet malajr l-isem tal-qaddis, biex malajr ukoll, l-inhawwi kbar, imsejha "ta' Braksja", hadu l-isem ta' San Ġużepp. Imma popolarment, it-triq u l-inhawwi kollha kienu komunament magħrufa bhala "Via San Giuseppe".

Fi ftit kliem, il-Hamrun ta' dari, u għal madwar 300 sena, kien ikkonsagrat lil San Ġużepp. U din hi marka li ma tiħassarx. Sahansitra, l-aktar talba sempliċi u popolari fil-Hamrun hi: "San Ġużepp u San Gejtanu, itolbu 'l Alla għalina". Dwar "ta' San Ġużepp" hemm hafna iżjed xi tgħid.

IL-HAMRUN

"Hamrun" huwa t-tielet u l-aħħar isem. Dan l-isem kien inġhata, għax minflok il-Mid Med Bank, biswit pjazza San Pawl, kien hemm hanut/titotla li kienet tmexxich ċerta Karmena Sultana, li kienu jsibuha bhala, "tal-Hamruna". Dik kienet bint Ġużeppi Calleja u martu Marija Zammit. Dan il-laqam kien geġ mill-familja ta' Marija Zammit, li kienet bint Ġużeppi u martu Pawla Saliba.

Ir-raġel ta' Karmena, Ġużeppi Sultana, kien impjegat mal-familja Calleja, li allura kellu wkoll dan il-laqam, billi kien jieh u hsieb wiehed mit-tliet hwienet tal-ġwież, tal-laħam u t-titotla, li kienu f'xi remissi fi triq San Ġużepp, f'parti mill-bini, illum tal-Piccole Suore, fejn quddiemhom kienet tispicċa Triq San Ġużepp, u fejn f'xi żmien kien hemm il-famuza "Xaba". Dawn ir-remissi kienu haduhom il-Piccole Suore fl-1883 u minħabba f'hekk il-familja Sultana, "tal-Hamruna" kienu marru f'kamra oħra, fejn illum insibu l-Mid Med Bank.

Il-popolarità ta' din il-familja u l-antenati tagħhom, u daqstant iehor tat-titotla tagħhom, kienet kbira daqs laqamhom, fejn fit-titotla kienu jpoġġu bosta haddiema tax-xatt, burdnara, karozzinieri u oħrajn. Dan il-laqam, "tal-Hamrun/a" kien tant popolari, li saħansitra spicċa fil-qwiel Maltin: "Iz-zagħruna tghajjar lill-Hamruna". Dan għadu jezisti "fis-skiet" fil-Hamrun, Imsida, Hal-Luqa, Hal-Qormi u anki fir-Rabat, mnejn hu maħsub li kien origina.

Bhala laqam insibuh registrat fl-atti tan-nutar Giuseppe Callus, tat-22/12/1729, fejn jissemma "Baldassare... detto di Khamrun", filwaqt li l-Prof. Stanley Fiorini, imur aktar lura u jsibu registrat fl-1520, "la muglieri di Hamrun", kif ukoll, fl-1560, "Pietro Xuereb detto Hamrun". Minbarra dan, il-laqam jista' jkun marbut ma' xi isem toponomastiku iehor fil-limiti ta' "tal-Provvidenza" fis-Siggiewi, fl-1693, fejn il-Prof. Fiorini jiskopri, "... terreno appellato di Hamrun in contrada di Gueleg", li tista' tfigher verament "isem ta' xi qasam art", daqskemm referenza għall-laqam ta' sid l-art. Jew it-tnejn flimkien. Din hi l-aktar xhieda qadima dwar dan il-laqam.

Dan il-laqam ifisser "AHMAR", li insibuh kemm bhala laqam, kif ukoll kunjom u anki bhala isem toponomastiku f'Tunes, Algerija, Libja, Iraq, Turkija, Etpopja u anki f'Iżrael, għax dan hu mill-ilsien Għarbi mid-djalett Kabyl.

Fil-lokalità tagħna f'Malta, Hamrun kien beda jidher ufficjalment għat-Twelid fl-Atti Ċentrali tar-Registru Pubbliku, fl-1878, filwaqt li fir-Registru Elettorali fit-8/12/1888. Mill-banda l-oħra, il-Knisja f'Malta irrikonnoxxiet dan l-isem, bhala ufficjali, fl-1881, meta habbret it-twaqqif tal-parroċċa San Gejtanu.

B'danakollu bejn l-1848 u l-1864, l-isqfijiet kienu sejhu liċ-Ċimiterju tal-Blata l-Bajda, fejn illum insibu l-kappella u d-Dar Ċentrali tal-MUSEUM, u b'riżerwa wkoll għall-inhawwi, bhala li qiegħed, "in contrada tal-Hamrun". Din hi l-eqdem referenza għall-inhawwi u għall-isem fit-toponomastiku Maltija.